



«ЗА ГЭТЫМІ РАЗВАГАМІ, ПРАВІЛЬНЫМІ І НЯПРАВІЛЬНЫМІ, МЫ ЗАБЫВАЕМ, ШТО ЁСЦЬ І ІНШЫЯ ПРАБЛЕМЫ»

Менавіта ім — праблемам, якія існуюць незалежна ад эпідэміялагічнай абстаноўкі, была прысвечана ўчарашняя сустрэча Прэзідэнта Аляксандра Лукашэнкі з міністрам па надзвычайных сітуацыях Уладзімірам Вашчанкам.

Аляксандр Лукашэнка звярнуў увагу на тое, што ўвага людзей цяпер сканцэнтравана на каранавірусе. Але людзі, па яго словах, не ўнікаюць у сутнасць таго, што адбываецца, не параўноўваюць сітуацыю з мінулымі перыядамі.

«А ў гэтым страшным годзе сітуацыя лепшая, чым у мінулым, тое самае і па пнеўманіях. Я ўжо пра гэта казаў, але ўсе мы сканцэнтраваліся на гэтай праблеме, — паўтарыў Прэзідэнт. — Я ўвесь час падкрэсліваю, што для нас найважнейшы элемент — гэта эканоміка. Усё гэта сыходзіць, яно ўжо сыходзіць, вы бачыце па Еўропе, што адбываецца. А эканоміка будзе заўсёды, бо гэта жыццё людзей!»

Сярод праблем, якія існуюць незалежна ад аб'яўленай пандэміі, — надзвычай сухая вясна. «За гэтымі развагамі мы забываем, што ёсць і іншыя праблемы. Цяпер на тэрыторыі Беларусі стаіць вельмі сухое надвор'е. Ноччу мароз, раніцай — сонца і вецер. Высушваюць глебу вельмі моцна такія кліматычныя ўмовы», — выказаў заклапочанасць беларускі лідар.

Пры гэтым каля 40 % тэрыторыі Беларусі — лясы, а значыць, узрасце небяспека пажараў у масівах.



Фота БелТА

«Потым, мы ж «разумныя» — заўсёды пачынаем паліць траву ўвесну, — дадаў Аляксандр Лукашэнка. — Усе, і біёлагі ў тым ліку, кажуць, што гэта вельмі шкодна для самой глебы, для яе складу, для тых, хто ў ёй жыве. Але, тым не менш, паліць! Пажары — наша рэчаіснасць, няхай не ў такіх аб'ёмах, як у суседзяў, няхай не так страшна, але яны ёсць і іх шмат. А тушэнне — гэта вялікія выдаткі».

Аляксандр Лукашэнка дадаў, што з хваробамі трэба змагацца, і з віруснымі — таксама, але надзвычайнага становішча ў сувязі з гэтым у краіне няма. Таму Міністэрства па надзвычайных сітуацыях у вырашэнні дадзенай праблемы пакуль у поўнай меры не задзейнічана.

Міністр канстатаваў, што сітуацыя з пажарамі і гібеллю на іх людзей складваецца прыблізна на ўзроўні мінулага года. Пры гэтым леташні год быў найбольш удачны. «Мы па гібелі людзей на пажарах выйшлі на паказчыкі 1990—1991 гадоў, — сказаў Уладзімір Вашчанка, заўважыўшы, што ў пачатку 90-х колькасць гібелі на пажарах знізілася істотна. — Вядома, дзякуючы вашай увазе, дзякуючы цеснаму ўзаемадзеянню на месцах: кіраўнікі ўсіх рэгіёнаў цікавяцца, разглядаюць гэтыя пытанні, унікаюць у іх. Нашы кіраўнікі рэгулярна дакладваюць абстаноўку, і, натуральна, адбываецца рэакцыя».

Дарэчы, другая частка даклада Прэзідэнту была прысвечана менавіта формам і метадам навучання насельніцтва дзеянню пры ўзнік-

ненні надзвычайнай сітуацыі прыроднага і тэхнагеннага характару. Размова, у прыватнасці, ішла пра стварэнне ў краіне адукацыйных цэнтраў бяспекі.

«Спадзяёмся, што сёлета завершым будаўніцтва такога цэнтра ў Мінску, — сказаў Уладзімір Вашчанка. — Наша прапанова — праводзіць навучанне ў такіх установах супрацоўнікамі МНС. У планах — адкрыццё адукацыйных цэнтраў ва ўсіх раёнах. Тады дзяцей будуць навучаць бяспецы прафесіяналы, і прафілактыка не абмяжуецца толькі размовамі. Наведвальнікі такіх цэнтраў убачыць рэальныя пагрозы, якія нас акружаюць. Мы вучым, як не трапіць у небяспечную сітуацыю, а калі трапіў — як з яе выйсці. Пры гэтым не абмяжоўваемся пажарнай бяспекай, але кажам аб правілах паводзін на вадзе, у лесе, аказанні першай дапамогі».

Вельмі актуальнае зараз пытанне (яму была ўдзелена асабліва ўвага падчас даклада кіраўніку дзяржавы) — прыродныя пажары (абсалютная большасць з іх узнікае таксама па віне чалавека).

«Ужо асому набіла паўтараць, што нельга гэтага рабіць (паліць траву. — «Зв.»). Гэта для жыцця дрэнна, для ўсіх дрэнна, тым не менш ніяк, не можам прывучыць (людзей не рабіць гэтага. — «Зв.»), — падзяліўся міністр. — Вядома, тут трэба больш настойліва працаваць і прымаць меры. Сёння

мы працуем разам з МУС, каб знаходзіць падпальшчыкаў і прыцягваць іх да адказнасці».

Уладзімір Вашчанка запэўніў, што сістэма рэагавання на ўзнікненне экалагічных пажараў у краіне — на дастаткова высокім узроўні. Яна ўключае не толькі пажарныя вышкі, але і відэаназіранне, фотапасткі, і гэтая сістэма, па словах міністра, дазваляе спраўляцца і ліквідаваць пажар нават на вялікай плошчы ў кароткі час.

Што датычыцца месца МНС у справе барацьбы з каранавірусам, то ўжо зараз ратавальнікі, па словах Уладзіміра Вашчанкі, цесна ўзаемадзейнічаюць з медыкамі.

«Па магчымасці дапамагаем урачам, асабліва калі ёсць неабходнасць недзе з верхніх паверхаў вынесці людзей, асабліва грузных, там, дзе ліфта няма, — расказаў міністр. — Вядома, мы сёння далі ўвесь пералік нашых магчымасцяў, нашых урачоў, нашай тэхнікі медыцынскай, нашага абсталявання, нашых сродкаў абароны, і пры неабходнасці сістэма аховы здароўя можа ўсім гэтым скарыстацца. Мы можам сёння выкарыстоўваць санітарную авіяцыю, дзе абсталяваны модулі для перавозкі хворых з любога пункта. Мы даўно працуем разам з Міністэрствам аховы здароўя, практычна штодня здзяйсняем рэйсы па перавозцы донарскіх органаў. Гэтая сістэма адладжана».

Вольга МЯДЗВЕДЗЕВА.

Парламенцкі дзённік

На пік захваральнасці па каранавірусе Беларусь выйдзе ў канцы красавіка — пачатку мая

Пра эпідэміялагічную абстаноўку у Беларусі дэпутатам Палаты прадстаўнікоў учора расказаў міністр аховы здароўя Уладзімір Каранік. На пасяджэнні другой сесіі ніжняй палаты парламента ён прадстаўляў унесены Саветам Міністраў праект змяненняў у Закон «Аб ахове здароўя». Дакумент быў учора прыняты ў першым чытанні.

Калі выйдзем на «плато»?

Па словах міністра, у большасці краін эпідэмія ідзе па шляху павелічэння колькасці захварэлых. Толькі Італія выйшла на «плато». У Беларусі, згодна з прагнозамі спецыялістаў, мяркуюць выйсці па пік захваральнасці ў канцы красавіка — пачатку мая.

Прынятае рашэнне, што кантакты першага ўзроўню ў Мінску і Віцебскай вобласці пры магчымасці асобнага пражывання будуць ізалявацца ў хатніх умовах.

«Спачатку самаізаляцыі падлягалі асобы, якія вярнуліся з-за мяжы. Цяпер гэты пералік пашырылі да кантактаў першага, другога ўзроўня. Тут ёсць пэўныя праблемы. Выбарачная праверка паказала, што каля 15 працэнтаў нашых грамадзян па месцы пражывання падчас праверкі не знаходзіліся», — удакладніў Уладзімір Каранік.

Ён упэўнены: беларусы яшчэ вяртаюцца з-за мяжы, таму выпадкі завозу захворвання яшчэ будуць.

Прамысловасць Беларусі асвоіла пашыў камбінезонаў біяховы, але ёсць пытанні з забяспечанасцю рэспіратарамі. «Яны неабходны супрацоўнікам, якія працуюць з інфіцыраванымі пацыентамі. На сёння запасы большыя за 170 тысяч, але мы разумеем, што расход рэспіратараў складае 5-6 тысяч у суткі. Таму прымаюцца меры па папаўненні запасаў», — паведаміў міністр.

Пракаменціраваў ён і прапанову аб павелічэнні заробкаў медыкаў. «Цяпер вырашаецца пытанне аб павелічэнні надбавак. Размова ідзе пра сумы ад паловы да паўтара акладу, якія будуць штомесячна выплачвацца тым, хто кантактуе з хворымі на каранавірус пацыентамі», — патлумачыў Уладзімір Каранік.

Міністр аховы здароўя адзначыў, што не супраць дыстанцыйнай формы навучання або канікулаў для студэнтаў пры адной умо-

ве: адукацыйныя ўстановы і ведамствы гарантуюць, што студэнты не раз'едуцца па краіне, тым самым ствараючы яшчэ большую пагрозу. «Схадзіце вечарам на Зыбіцкую. Там што, вечарам ціха і спакойна? Я разумею, што, калі мы закроем Зыбіцкую, гэтыя людзі не перастаюць тусавацца, а проста зменяць месца», — акцэнтаваў увагу Уладзімір Каранік.

Акрамя таго, адказваючы на пытанні дэпутатаў, кіраўнік ведамства расказаў, што чатыры лікёра-гарэлачныя заводы краіны перапрафіляваны пад вытворчасць антысептыкаў. Яшчэ адна навіна: плазму вылечаных ад каранавіруса пацыентаў плануецца выкарыстоўваць для лячэння.

«Кіраўнік краіны таксама кажа, што ўсе мерапрыемствы трэба ўводзіць па меры неабходнасці. Калі будуць прыкметы перагрузкі сістэмы аховы здароўя, то паставім пытанне аб больш жорсткім раз'яднанні людзей», — заявіў ён.

Выступаючы ў Авальнай зале, прадстаўнік СААЗ у нашай краіне Батыр Бердыкльчаў адзначыў, што рост захворванняў на каранавірус назіраецца (пасля выяўлення першага выпадку) з чацвёртага-пятага тыдня ва ўсіх краінах, а пачынаючы з восьмага тыдня дзяржавы падыходзяць да так званага піку.

«Былі пытанні аб прагнозе. Тут дастаткова заканамерны і чаканы далейшы рост. Я згодны з Уладзімірам Сцяпанавічам (Каранікам. — «Зв.») пра красавік-май. Тое, калі настане пік эпідэміі тут, наколькі ён акажацца вялікі, колькі выпадкаў і якая колькасць пацыентаў будзе, асабліва тых, хто будзе мець патрэбу ў рэанімацыйнай дапамозе, будзе залежаць ад таго, якія меры будуць прымацца цяпер», — сказаў прадстаўнік СААЗ.

Ён таксама паведаміў, што экспертная місія арганізацыі, якая цяпер працуе ў Беларусі, дасць папярэдняе заключэнне ў суботу.

Дарэчы

Каля трох тысяч тэстаў у суткі

У Беларусі з моманту выяўлення першага выпадку зафіксавана 1486 выпадкаў інфіцыравання COVID-19. У цяперашні час, паводле інфармацыі

Міністэрства аховы здароўя, на стацыянарным лячэнні знаходзіцца 1331 чалавек, з іх 55 маюць патрэбу ў штучнай вентыляцыі лёгкіх, 139 пацыентаў паправіліся і выпісаны, 16 памерлі.

У краіне праведзена ўжо больш за 49 тысяч тэстаў на каранавірусную інфекцыю. У суткі цяпер іх робіцца каля трох тысяч. Трэба адзначыць, што? па меркаванні спецыялістаў інстытута Роберта Коха (Федэральны інстытут Германіі па вывучэнні інфекцыйных захворванняў і непераносных хвароб), колькасць станоўчых вынікаў павялічваецца прапарцыянальна агульнай колькасці тэстаў, якія праводзяцца. У Беларусі колькасць лабараторый, якія выконваюць тэсты на COVID-19, вырасла да 14.

Надвор'е — у закон

Пасля справаздачы міністра дэпутаты працягнулі звычайны парадок працы і разгледзелі яшчэ некалькі законапраектаў. Сярод іх — змяненні ў законы «Аб лекавых сродках», «Аб племянной справе і жывёлагадоўлі», «Аб ветэрынарнай дзейнасці», «Аб гідраметэаралагічнай дзейнасці» і іншыя.

Змяненні ў Закон «Аб ветэрынарнай дзейнасці» патрэбны, каб прывесці яго ў адпаведнасць з Указам Прэзідэнта № 252. Дакумент прадугледжвае ўдакладненне формы кантрольных мерапрыемстваў па дзяржаўным наглядзе згодна з патрабаваннямі Мытнага і Еўразійскага эканамічнага саюзаў. Таксама яго навацыі карэкціруюць паняцце «ветэрынарны дабрабыт», уводзяць паняцце «інфармацыйная сістэма ў галіне ветэрынарыі».

Законапраектам «Аб гідраметэаралагічнай дзейнасці» замацоўваецца права юрыдычных асоб і індывідуальных прадпрыемстваў на ажыццяўленне адпаведнай дзейнасці ў цэлым і ў яе пэўных відах, работах і паслугах. Уводзіцца Адзіны дзяржаўны рэестр вытворцаў гідраметэаралагічнай інфармацыі. Яна, у сваю чаргу, цяпер будзе падзяляцца на дзве групы — першасныя гідраметэаралагічныя даныя і прагноз надвор'я.

Марыя ДАДАЛКА.

ТОЛЬКІ Ў КРАМУ ЦІ АПТЭКУ

(Заканчэнне. Пачатак на 1-й стар.)

Грамадзяніну, якому патрэбна быць у самаізаляцыі, уручаецца патрабаванне аб выкананні правіл паводзін у самаізаляцыі. Хворым і кантактам першага і другога ўзроўню выдаецца бальнічны на час знаходжання ў самаізаляцыі. Пры парушэнні патрабаванняў аб самаізаляцыі дапамога па часовай непрацаздольнасці назначаецца ў памеры 50 працэнтаў ад дапамогі, прадугледжанай заканадаўствам.

Грамадзяне, якія знаходзяцца ў самаізаляцыі, абавязаны не пакідаць месцы пражывання, у тым ліку не наведваць месцы работы і вучобы, аб'екты гандлю і грамадскага харчавання, спартыўныя мерапрыемствы, выстаўкі і канцэрты, кіна-тэатры, вакзалы і іншыя месцы масавага знаходжання людзей. Выключэнне складаюць выпадкікрайняй неабходнасці: наведванне найбліжэйшага прадуктовага магазіна або аптэкі, вынас смецця. Пры выхадзе з дома ў гэтых выпадках трэба выкарыстоўваць маску, не дапускаць кантактаў з іншымі людзьмі.

Грамадзяне таксама абавязаны паведзіць наймальніку аб прычыне адсутнасці на рабоце, не карыстацца паслугамі, якія прадугледжваюць кантакты з іншымі асобамі, акрамя выпадкаў, калі такія паслугі патрэбны для бяспекі жыццядзейнасці. Пры пагаршэнні стану здароўя (павышэнне тэмпературы да 37 градусаў і вышэй, з'яўленне кашлю, задышкі) трэба звярнуцца ў хуткую дапамогу па тэлефоне 103 або адправіць SMS, паведаміўшы пры гэтым аб знаходжанні ў самаізаляцыі.

За парушэнне патрабаванняў самаізаляцыі прадугледжана адказнасць. У прыватнасці, у патрабаванні аб выкананні правілаў паводзін у самаізаляцыі растлумачана, што непадпарадкаванне пагражае адміністрацыйнай (штраф да 50 базавых велічынь ці адміністрацыйны арышт) альбо крымінальнай (аж да пазбаўлення свабоды) адказнасцю.

Міністэрству аховы здароўя даручана на працягу трох дзён прыняць меры па рэалізацыі пастановаў.

Дакумент будзе дзейнічаць да асобага рашэння ўрада.

Барвара МАРОЗАВА.